

गंगा पर तीन नये पुल इसी साल शुरू होंगे

पटना | हिन्दुस्तान ब्यूरो

राज्य सरकार के बजट में खर्च होने वाली राशि में क्षेत्रीय संतुलन का खास ध्यान रखा गया है। राज्य सरकार ने कोशिश की है कि अगर विकसित जिलों में विकास की रफ्तार तेज है तो पिछड़े जिलों को भी इसके समकक्ष लाया जा सके। वित्तीय वर्ष 2018-19 में जिलावार योजनाओं को अलग से चिह्नित किया गया है।

अगले एक साल के भीतर पटना के कई महत्वपूर्ण पुल-पुलिया पर आवागमन शुरू हो जाएगा। एम्स-दीघा के रूपसपुर नहर के ऊपर निर्माणाधीन 12 किमी लंबा चार लेन एलिवेटेड कॉरिडोर जून 2018 तक बन कर तैयार हो जाएगा। वहीं मीठापुर से भिखारी ठाकुर ऊपरी पुल वाया आर. ब्लॉक जंक्शन का पहुंच पथ नवम्बर 2018 तक लोगों के लिए उपलब्ध हो जाएगा। भिखारी ठाकुर-मीठापुर के बीच आर ब्लॉक होते हुए निर्माणाधीन फ्लाईओवर नवम्बर 2018 तक बनकर तैयार हो जाएगा। चिरैयाटांड से करबिगहिया फ्लाईओवर नवम्बर 2018 तक पूरा

बजट में प्रावधान

- अगले एक साल में कई पुल-पुलिया बन कर तैयार हो जाएगा
- पटना से भागलपुर तक गंगा किनारे बनेगा जैविक कॉरिडोर

होगा। ललित भवन से विद्युत भवन तक ऊपरी पथ, अंडर पास व मल्टी जंक्शन इंटरचेंज (लोहिया चक्र पथ) अक्टूबर 2019 तक बन जाएगा।

इसके अलावा पटना से भागलपुर तक गंगा के किनारे और दनियावां से बिहारशरीफ तक राष्ट्रीय व राजकीय मार्ग के किनारे गांवों में जैविक कॉरिडोर विकसित किया जा रहा है। जैविक कॉरिडोर के तहत 0:30 एकड़ जमीन पर किसानों को जैविक सब्जी उत्पादन के लिए छह हजार प्रति किसान अग्रिम अनुदान दिया जाएगा। पायलट प्रोजेक्ट के तहत नालंदा, पटना, समस्तीपुर व वैशाली में इसे शुरू किया जा रहा है। पटना में अनावंटित फ्लैटों का आवंटन किया जाएगा। मोइनलहक स्टेडियम को अंतरराष्ट्रीय स्तर का स्पोर्ट्स अकादमी बनाया जाएगा।